

Ристо Лазаров
СРЕДЕ

Културна установа Блесок

ЕДИЦИЈА  БОРЕА

2008

Copyright © Cultural Institution “Blesok”, 2008.

Ниеден дел од оваа публикација не смее да биде репродуциран на кој било начин без претходна писмена согласност на издавачот.

Објавувањето на оваа книга е делумно помогнато од
Министерството за култура на Република Македонија



CIP - Каталогизација во публикација
Национална и универзитетска библиотека „Св. Климент Охридски“,
Скопје

821.163.3-1

ЛАЗАРОВ, Ристо

Среде / Ристо Лазаров. - Скопје : Блесок, 2008. - 89
стр. ; 17 см. (едиција Бореа ; кн. 15)

Белешка за авторот: стр. 89

ISBN 978-9989-928-73-4

EAN 9789989928734

COBISS.MK-ID 71783434

Ристо Лазаров

СРЕДЕ

Културна установа БЛЕСОК
Скопје, 2008

содржина

ГЕЈЗЕР

Муза	11
Тиркизна песна	12
Гејзер	13
Катаден	14
Трпеца	15
Црвена врата	16
Тантела	17

НЕСОНИЦА

Само да нема војна	21
Калемегдан	22
Слатко од сливи	23
Ручек	24
Тегобност	25
Распетие	26
Несоница	27

ЖЕДНИК

Среде	31
Жедник	32
Грев	33
Грешник	34
Грешница	35
Суденик	36
Суденица	37

ГАЛИЧИЦА

Галичица	41
Отаде времето	43
Славеј во лачени чевли	45
Спрострени спомени	47
Трагач по светлината	49
Троцвет	51
Уморно утро	53

ОПИР

Одново и одново	57
Школка	58
Страв	59
Опир	60
Потем	62
Секогаш	63
Поберка	64

БАЈРЕС

Гробиштата Реколета	67
Сан Телмо	68
Пуерто Мадеро	69
Каминито	71
Авенија Кориентас	72
Кафе Тортони	73
Сребрената река	74

АРГЕНТИНЦИ

Мацедонио Фернандез	77
Че Гевара	78
Евита	80
Гардел	82
Борхес	84
Сабато	85
Аргерич	86
белешка за авторот	89

ГЕЈЗЕР

МУЗА

ОКО ВО ОКО
кладенец бистра солза
една тага во глетката

ЗДИВ ВО ЗДИВ
надуен балон од мечти
ветре во едрата на песната

ДАМАР ВО ДАМАР
мерач на свездените трепети
вран коњ во зелени ливади

ЧЕКОР ВО ЧЕКОР
спастрена дипла на бескрајот
притаена стапалка на небото

ГРЕВ ВО ГРЕВ
жешка погача од џумбир брашно
ливан пот во мека постела

СОН ВО СОН
лулашка прескокнати занеси
болно џимкање на осаменоста

ЗБОР ВО ЗБОР
потпалка на новиот оган
птица посрана врз ќелавицата на песната.

ТИРКИЗНА ПЕСНА

под тиркизот
две ритки треперат
како глас на славеј

два езерски брана
во две тврди лејки
среде млечниот пат

две јајца лебедови
под две изгор сонца
испилуваат нова надеж

две капки медовина
ем лудо растат
ем се јазат кон нов јазик

две жолти дуњи
и порој од стрвни лиги
среде летната жега

два збора и два молка
два јазли на љубовта
два бескраја во градите твои

под тиркизот
две дланки се лизгаат кон ритките
замелушени како риба од мамка.

ГЕЈЗЕР

очното дно
да ми ти било
извор на страстите

кој го видел
јазик изгорел
соништа удавил

кој се напил
роса го наврнала
врели камења го поклопиле

врела музика
се разлива ошумоглавно
во брзаците на времето

сурии солзопијци
стрвно чекаат невестица
да си тргне кон утока

ем чекаат ем сидаат
нови занеси
во пластовите на времето

сал едно водарче
ти допре до очното дно
и се удави од среќа.

КАТАДЕН

катаден
го креваш во мене
знамето на новиот мерак

катаден
како грешна вода
матно ми течеш во погледот

катаден
ми ги дрочиш
адреналинските градини

катаден
од полна уста ми капе
што око видело што рака фатила

катаден
со иста ветерничавост шмукаме време
во некоја друга реалност

катаден
од зад грб си ги цишкам рацете
од громовите во твоите гради

катаден
ми ги глочкаш годините
ко камче во разгазениот чевел.

ТРПЕЗА

на врв трпеца
бушави прамени
од свежи галежи

под врвот
две зелени маслинки
се лизгаат во погледот

троа подолу
оросена медовина
вознес за здивот

уште подолу
две јадри јаболка
сами скокаат в раце

со јаболката
и две црвени црешни
стокмени за нова сласт

уште уште подолу
занес на некосена ливада
кавал роса кај што бие

лизни гризни
стрвно до последен залак
пред да се поболиш од осаменост.

ЦРВЕНА ВРАТА

црвена врата
го варди набабрениот молк
во белата одаја

отвори затвори
не излегува низ врата
тајната на светлината

не излегуваат низ врата
ни старите соништа
зјапнати во празни огледала

љубовта не е само чекање
нови јајца во старото седало
и нова тага низ новата врата

зацрвенето кутре
авка пред црвената врата
стрвно за ештен голема коска

лебдиш зад црвената врата
тивко потпевнуваш
надалеку се слуша

зад црвената врата
еден лебед си ја лета тагата
над сончогледите на ван гог.

ТАНТЕЛА

под првото копче
како претпролетно кокиче
окопнува бела тантела

со бел конец обрабена
белата ненаситка
на црното момче

под тантела
сиот бел свет
во две бели полутопки

од бели боски
бели усни
цицаат бели ноќи

низ тантела
бели сеќавања
скокаат на аголот на масата

бели магии
под лушпите на белите јајца
и во белиот свон на камбаните

од првото копче
до последниот бакнеж
виорен бајрак на првата љубов.

НЕСОНИЦА

САМО ДА НЕМА ВОЈНА

пак ќе си ми
пауница стројна
само да нема војна

веселница ќе си ми
среде челад бројна
само да нема војна

и дародавка ќе си ми
на целувка опојна
само да нема војна

гордо ќе ти бранува грлото
славејко песнопојна
само да нема војна

светлина ќе зајмиме
и од свеќа лојна
само да нема војна

без елечи и гуњи
ќе истрпиме и зима осојна
само да нема војна

ако мора фати ценемија
и двојна и тројна
само да нема војна